

Sewe ɲa

ZHUDE

wila yɔnlɔɔ ma torogo

Sewe wi nawa senre

Zhude sewe wi yɔnlɔɔfɔ wi mege ko kɪ taga sewe wi na. Zhude wo naa Zhaki wi ni pàa pye we Fɔ Zhezu Kirisi wi nɔsepiile nambala (Mati 13.55; Maki 6.3). We sigi jen Zhude wila wi sewe wi yɔnlɔɔ maa torogo legilizi ɲa kan. Eɛn fɔ mbe yala verise koŋbanɲa (1) wi ni, ki yen na jate ma yo wila wi torogo tagafenne poro kan laga ki ni fuun ni. Punɲo na, Zhude wo jate wila kari wa ki lara ti na ma saa Yenɲele senre ti yo wa. Senre nda wì yo laga ki sewe ɲa wi ni to naa nda ti yen wa 2 Pyeri go shyen (2) ki ni, ti yen ma yɔngɔ ti yɛɛ ni.

Sewe wi nawa senre ti yen naga nari fɔ nagafenne yagboyoolo pe yen na kee legiliziye pe ni na yagbogowo nagawa kaan mbe ta mbe legiliziye pe jɔɔ. Zhude wùu sewe wi yɔnlɔɔ ki leele pe tangalɔmɔ po kala na, mbege yo tagafenne pe kan fɔ pe koro pe yere ɲgbanga wa tagawa pi ni, paa jaan tagawa pi yeresaga ta.

Sewe wi yen ma kɔɔnlɔ yegɛ ɲa na

Sewe wi lesaga senre 1-2

Nagafenne yagboyoolo pe yaa ka ye jɔlɔɔ 3-16

Yerewe senre mbe koro wa tagawa pi ni 17-23

Senre punɲo woro mbe Yenɲele sɔn 24-25

Sewe wì torogo mbele yeri konna pe sharaga

1 ¹Mi Zhude, mi yen Zhezu Kirisi wi tunmbyee ma pye Zhaki wi nɔsepyɔ lenaɲa.

Muwi mila ki sewe ɲa wi torogi yoro mbele Yenɲele li yeri ye kan. Ye yen ma we To Yenɲele li ndanla, a laa ye kɔɔsi Zhezu Kirisi wi kan.

²Yenɲele li ye yinriwe ta, li yeyinɲge naa ndanlawa pi kan ye yeri ka mbaa tari ti na!

Leele nagafenne yagboyoolo

³Na wenne, mila pye naga jaa jɛɲge mbe sewe torogo ye kan shɔwɔ nuɲgba mba we ni fuun wè ta pi wogo na. A m̀ si kaa ki yan k̀ pye jorowo kala na yeri mbege sewe ɲa wi torogo ye kan, jango mbe kotogo kan ye yeri yaa malaga gbɔɔn tagawa pi kala na, po mba Yenɲele li kan kansaga nuɲgba wagati wi ni fuun woo mbele pè pye li woolo pe yeri we. ⁴Katugu

lepeelee pèle ye we sɔɔwɔ larawa. Pe yen na senre nda ti yen na para we Yenjele li yinne wogo ki na ti waa nari kanngi nari piin keenre lime kala; pe maa jege Zhezu Kirisi ɲa wi yen we Nagafɔ nungba naa we Fɔ* wi na. Kiti ɲa wi yaa to ki leele pe na, Yenjele senre sewe wila ki yo kɪ mɔ.

⁵Ali maga ta ye yen ma ki kagala ke ni fuun ke jen ma wali ke na makɔ, konaa ki ni fuun, mila jaa mbe ye nawa to ke na, fɔ We Fɔ wila Izirayeli* woolo pe sho ma pe yirige wa Ezhipiti tara, een fɔ, ko punɔgo na, mbele paa je pee taga wi na, wila poro gbo. ⁶Ye nawa to meregeye* pe na, mbele pe sila koro wa fannga ɲa kila kan pe yeri ki ni we, een fɔ, a pè pe censaga jate ki je. Yenjele li pe pɔ jɔɔɔgo ni, ɲa wi se kɔn, ma pe tege wa wɔwɔ nɔɔɔna woo pi ni, na kiti kɔnpiligbɔɔgo ki singi. ⁷Ye nawa to Sodomu* ca, naa Gomɔri* ca konaa cara nda tɪla pye wa ti tanla ti na. Ki cara ti woolo paa pye na tanri paa ki meregeye pe yen, ma pe yee kan keenre ti yeri, a nambala paa jeele kala piin pe yee ni. A kasɔn mbakɔɔgo kɪ pe jɔlɔ, a pè pye paa yee nagawa yen ma leele pe ni fuun pe yeri.

⁸Ki pyelɔmɔ nungba po ki leele mbele ye sɔɔwɔ paa piin fun. Wɔɔnɔɔ nda pe maa wɔnɔlɔ ti ma pe kan pe maa kapege piin pe yee wire ti na. Pe maa Yenjele li fannga ki tifaga. Pe maa meregeye mbele

gbɔɔwɔ yen pe yeri wa yenjele na pe tegele. ⁹Ma si yala, meregeye pe to Misheli*, wo jate, wi sila ki kala cenle la pye. Sanga ɲa ni wila pye na wiin na kendige woo Sɔtanla wi ni mbe ta mbe Moyisi gboo wi tafɔ wi jen, wi sila yenle mbe kiti kɔnsenre yo Sɔtanla wi na mboo tegele. Een fɔ, wila ki yo ce ma yo fɔ: «We Fɔ wɔɔn le jɔlɔɔ†!» ¹⁰Een fɔ, ki leele wele, kagala ngele pee jen, pe maa ke tegele. Kagala ngele pè jen wa pe jatere wi ni paa yanyaara nda tijinliwe fu ti yen, ke maa pe jogo. ¹¹Jɔlɔɔ yen pe na de! Katugu konɔ na Kayen wila le, lo pè le. Pè pe yee le wa punnguwɔ pi ni penjara ti kala na paa Balamu* wi yen. Pè jɔɔɔ, katugu pè yiri ma je Yenjele li na paa yee ɲa na Kore wila ki pye we. ¹²Ki leele pe ma pye fyɔngɔ* yaara wa ye ndanlawa fetiye liwen pi na. Pe maa feti wi piin ferɛmbandawa ni, pe yee wogo ko ki ma ngban pe ni. Pe yen paa kambaara yen, nda tifelege kiri le ma kari ti ni, tii tisaga pan. Pe yen paa tire yen, nda ti woro na seni, ali na ti sesanga wi ka gbɔn, paa tire yen, nda pè kɔlɔgi, a tɪ ku pew. ¹³Pe yen paa kɔɔɔje tɔnmɔ mba pi maa yinrigi na tuun fannga ni pi yen. Pe maa ferɛmbandawa kapyere piin paa kɔɔɔje tɔnmɔ ɲgbɔɔɔgo yen. Pe yen paa wɔnngɔlɔ ngele ke maa yanri na toro ke yen, Yenjele li pe censaga ki tege wa wɔwɔ pee pi ni fɔ sanga pyew.

†1.9: Zaka 3.2.

¹⁴Enoki ña wila pye Adama wi setirige pyɔ kɔɔshyen woo, wila Yenñele li yɔn senre yo faa ki leele pe kanngɔɔ ma yo fɔ: «Ye wele, we Fɔ wi yaa pan wi merɛgeye kpoyi* mbele pe yɔn ki se jen mbe kɔ pe ni, ¹⁵mbe pan mbe kiti kɔn leele pe ni fuun pe na, jango mbe lepeepe pe ni fuun pe le jɔɔgɔ pe kapyere tijangara nda fuun pè pye, naa pè yiri ma je Yenñele li na ti kala na, konaa senngbanra nda fuun kapere pyefenne mbele pe woro na fye Yenñele li yege pè yo ma wa li na ti kala na.» ¹⁶Ki leele pe nawa pila pye mbe tanla pe na pilige pyew, pe maa kɔngɔri. Pe maa tanri na yala pe jogo kagala koro ni, na pe ye gbɔgɔwɔ senre yuun, na leele pe fanla na pe nii.

Yerewe senre naa kotogo kansenre

¹⁷Ɛen fɔ, yoro wo na, na wenne, senre nda we Fɔ Zhezu Kirisi wi pitunmbolo* pàa yari ye kan faa, ye nawa to ti na. ¹⁸Pàa ki yo ye kan ma yo fɔ: «Dunruya kɔyege ni, leele pele yaa ka pye laga mbaa tɛge ye na. Pe yaa kaa tanri pe saa fye Yenñele li yege, mbaa yala pe jogo pere to ni.» ¹⁹Ki woolo poro pe maa leele pe kɔɔn pe ye na. Pe

wire ti nandanwa kala lo li maa pe yege sinni, Yinnekpoyi li woro pe ni. ²⁰Ɛen fɔ, yoro wo na, na wenne, ye koro yaa kee yege wa ye tagawa kpoyi pi ni. Yaa yenri Yinnekpoyi li yawa pi ni. ²¹Ye koro wa Yenñele li ndanlawa pi ni, we Fɔ Zhezu Kirisi wi yaa yinwege mbakɔgɔ ñga kan ye yeri wa wi yinriwe taga ki ni, yaa ki singi.

²²Mbele pe jatere wi maa pe kɔɔn shyenzyen, yaa pe yinriwe taa. ²³Ye pe shɔ ki cen ndɛ ye pe tile ma pe wɔ kasɔn. Yaa sanmbala pe yinriwe taa, ki yinriwe taga ki pye fyere ni. Ɛen fɔ, pe yaripɔɔ nda ti yen fyɔngɔ ni wire ti nandanwa kagala ke kala na, yeri panra.

Yenñele li sɔnmɔ pɔngɔ woo

²⁴Yenñele li mbe ya mbaa ye kɔɔsi, jango yaga ka kurugo mbe to, mbe ye pye ye yere wa li gbɔgɔwɔ pi yege sɔgɔwɔ, jeregisaga fu, mbe nayinme gbɔɔ kan ye yeri. ²⁵Lo nungba li yen Yenñele, ma pye we Shɔfɔ, we Fɔ Zhezu Kirisi wi fannga na. Gbɔgɔwɔ, naa gbeme, naa fannga, naa yawa pi pye li woo maga le wa faa sanga wi ni, naa yingɔ konaa sanga pyew. Anmiina*.